

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ  
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ

|| ಯಾದವಾಭ್ಯುದಯಃ ||

|| ಚತುರ್ದಶಃಅ ಸರ್ಗಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕರ್

**His Holiness *śrīmad āṇḍavan of śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ಚತುರ್ದಶಃ ಅ ಸರ್ಗಃ ॥

ಅಥೈಕದಾ ರೋಧಸಿ ಪಶ್ಚಿಮೋದಧೇಃ

ಅದಭ್ರಸತ್ರಾಜಿತಭಕ್ತಿಯಂತ್ರಿತಃ |

ತ್ರಯೀಮಯಶ್ಚಂದ್ರಸಮೀಕೃತದ್ಯುತಿಃ

ಪ್ರಸೇದಿವಾಽ ಪ್ರಾದುರಭೂದ್ಧಿವಾಕರಃ || ೧೪.೧ ||

ಅನಲ್ಪತೇಜೋನಿಧಿಮಪ್ರಮಾದ್ಯತಾಂ

ಪ್ರಸೂತಿಮಿಷ್ಟಸ್ಯ ಧನಸ್ಯ ಭೂಯಸಃ |

ಸ್ವಕಂಠಲಗ್ನಂ ದ್ಯುಮಣಿಃ ಸ್ಯಮಂತಕಂ

ಮಹಾಮಣಿಂ ಭೂಮಿಭೃತೇ ವರಂ ದದೌ || ೧೪.೨ ||

ತಮುಗ್ರಸೇನಾರ್ಥಮಿಯೇಷ ಕಂಸಜಿತ್

ನ ವಾರ್ಯತೇ ರಾಜನಿ ರತ್ನಹಾರಿತಾ |

ಪ್ರತೀತ್ಯ ಸತ್ರಾಜಿತ ಏತದಪ್ರಿಯಂ

ಕ್ಷಚಿನ್ನಿಚಿಕ್ಷೇಪ ಗುಣಾಧಿಕೇ ಮಣಿಂ || ೧೪.೩ ||

ಯದೇಕಮೇಕೇನ ಚ ಲಬ್ಧಮೇಕತೋ

ರಸೇನ ರತ್ನಾಮಿಷಮರ್ಥಕಾಂಕ್ಷಿಣಾ |

ಬಭೂವ ತದ್ಬಂಧುವಿರೋಧಮಾದಧತ್

ಕ್ರಮಾದ್ಭೂನಾಂ ವಿನಿಪಾತಕಾರಣಂ || ೧೪.೪ ||

ಸ್ಯಮಂತಕೋದಂತವಿಶೇಷಸಂಭವಾಂ

ಮೃಷಾಭಿಶಸ್ತಿಂ ಶಮಯನ್ನಥಾತ್ಮನಃ |

ಪ್ರಸೇನವಿಧ್ವಂಸಕಸಿಂಹಘಾತಿನೋ  
ಬಿಲಂ ಯಯೌ ಜಾಂಬವತೋ ಬಲಾನುಜಃ || ೧೪.೫ ||

ಸ್ತನಂಧಯೋಪಾಂತನಿಬದ್ಧಗೀತಯಾ  
ದದರ್ಶ ಧಾತ್ರೃಅ ವಿಧೃತಂ ಕರೇಣ ಸಃ |  
ಧನಾಷ್ಟಭಾರಪ್ರಭವಂ ದಿನೇದಿನೇ  
ಮಣೇಶ್ವರಂ ದರ್ಶಿತಕೌಸ್ತುಭಶ್ರಿಯಂ || ೧೪.೬ ||

ಜಿಧೃಕ್ಷಯಾ ದತ್ತದೃಶಂ ಚ ತತ್ರ ತಂ  
ಜರಾನಿರುದ್ಧೋಽಪಿ ಜವೇನ ಜಾಂಬವಾಃ |  
ಅರೋಧನೀಯಂ ವಿಬುಧೈರಪಿ ಸ್ವಯಂ  
ರುರೋಧ ನೈಸರ್ಗಿಕಸತ್ತ್ವರೋಷಿತಃ || ೧೪.೭ ||

ಮಲಿಮ್ಲಚಂ ಕಂಚಿದಿವಾಗತಂ ಹರಿಂ  
ವನೇಚರಃ ಪ್ರೇಕ್ಷ್ಯ ತದರ್ಹವಿಕ್ರಿಯಃ |  
ಅಹೇತಿಹಸ್ತಂ ಸ್ವಯಮಪ್ಯನಾಯುಧಃ  
ಪ್ರಸಹ್ಯ ತಂ ಬಾಧಯಿತುಂ ಪ್ರಚಕ್ರಮೇ || ೧೪.೮ ||

ಅನನ್ಯತಂತ್ರಸ್ಯ ಪಿತುಃ ಪಿತಾಮಹಃ  
ಸುತಸ್ಯ ಚಾಽಽರಬ್ಧಮವೇಕ್ಷ್ಯ ಸಂಯುಗಂ |  
ಸಮೀಹಿತೋದರ್ಕಮಿದಂ ದ್ವಯೋರಿತಿ  
ಪ್ರಬುಧ್ಯಮಾನೋ ನ ನಿರೋಧಮಾದಧೇ || ೧೪.೯ ||

ಮಿಥಸ್ತಯೋರಸ್ತದಯಂ ವಿಮಥ್ನತೋಃ  
ಅನಾಯುಧಂ ಯುದ್ಧಮಪೇತಕೈತವಂ |  
ಅಕಲ್ಪಿತ ಪ್ರಾಶ್ಚಿಕಮನ್ವವೈಕ್ಷತ  
ಸ್ವಯಂ ಚತುರ್ಭಿದರ್ಶಭಿಶ್ಚ ಸಾಕ್ಷಿಭಿಃ || ೧೪.೧೦ ||

ಅರಿಷ್ಟಚಾಣೂರಮುಖೇಷ್ಟಲಕ್ಷಿತಂ  
ಪ್ರದರ್ಶಯಾ ಋಕ್ಷಪತೇಃ ಪರಾಕ್ರಮಂ |

ಚಿರಂ ದದೌ ಯುದ್ಧಮಚಿಂತ್ಯಚೇಷ್ಟಿತೋ  
ಮನಸ್ವಿನಸ್ತಸ್ಯ ಮಧುಪ್ರಭಂಜನಃ || ೧೪.೧೧ ||

ಪ್ರಕೀರ್ಯಮಾಣಾ ನಿಜಮುಷ್ಟಿಮುದ್ಗರ-  
ಕ್ಷತಾಕೃತೇರ್ಜಾಂಬವತಃ ಕ್ಷತೋದ್ಭವೈಃ |  
ರರಾಜ ರಾಮಾವರಜಸ್ಯ ಸಾ ತನುಃ  
ಸಶಕ್ರಕೋಪಾ ವಸುಧೇವ ಶಾದ್ವಲಾ || ೧೪.೧೨ ||

ಸ ಋಕ್ಷರಾಜಃ ಕ್ಷತಜೈರ್ಜಯಶ್ರಿಯಃ  
ಕುಚಾರ್ಪಿತೈಃ ಕುಂಕುಮಕರ್ದಮೈರಿವ |  
ಪರಿಷ್ಕೃತಾಂಗಃ ಪ್ರಚಿತೋನ್ನತಾಕೃತಿಃ  
ಸಗೈರಿಕಕ್ಷ್ಮಾಧರಸಂಪದಂ ದಧೌ || ೧೪.೧೩ ||

ಅಶೇಷಯಜ್ಞಾಗ್ರಹರಂ ಸಮಾಗತಂ  
ಜಿಗೀಷಯಾಽನುವ್ರತಯಾ ಸ ದೀಕ್ಷಿತಃ |  
ಅತೋಷಯತ್ ಸಂಯುಗಸಪ್ತತಂತುನಾ  
ವಿಭಾವ್ಯ ಋತ್ವಿಗ್ವಿಧಿನಾ ಭುಜಾದಿಭಿಃ || ೧೪.೧೪ ||

ತಲಪ್ರಹಾರೈರಥ ಮುಷ್ಟಿಪಾತನೈಃ  
ಪದಾಭಿಘಾತೈರ್ಭುಜಯಂತ್ರಪೀಡನೈಃ |  
ಮಿಥಃ ಪ್ರತಿಕ್ಷೇಪಪುನರ್ಗೃಹೀತಿಭಿಃ  
ನಿಯುದ್ಧಚರ್ಯಾನಿಪುಣೌ ನಿಜಘ್ನತುಃ || ೧೪.೧೫ ||

ಕೃತಪ್ರತೀಕಾರವಿಶೇಷತೋಷಿತೌ  
ಪರಸ್ಪರಚ್ಛಿದ್ರನಿವೇಶಿತೇಕ್ಷಣೌ |  
ದಿಶಾಗಜೇಂದ್ರಾವಿವ ದರ್ಪದುರ್ಮದೌ  
ದಿನಾನಿ ತೌ ನಿನ್ಯತುರೇಕವಿಂಶತಿಂ || ೧೪.೧೬ ||

ಅಹೀಯತ ಪ್ರತ್ಯಹಮೃಕ್ಷಭೂಪತಿಃ  
ಸ್ವಲೀಲಯಾ ಕಂಸರಿಪುಃ ಸಮೈಘತ |

ತಮಃಪ್ರಕಾಶಾವಿವ ತೌ ದಿನಾಗಮೇ

ಬಭೂವತುಃ ಸಂಯತಿ ಪೂರ್ವಪಶ್ಚಿಮೌ || ೧೪.೧೭ ||

ಸ ತೇಜಸಾ ಯಾದವತಿಗ್ಮತೇಜಸಃ

ಸಮಿಧ್ಯಮಾನೇನ ನಿವಾರಿತೋನ್ನತಿಃ |

ಶರನ್ನದೀಪೂರ ಇವ ಸ್ಫುಟಾಶಯಃ

ಶನೈಃ ಶನೈಃ ಶಾಂತಿಮವಾಪ ಜಾಂಬವಾಃ || ೧೪.೧೮ ||

ವಲೀಭಿರಾಪಾದತಲಂ ತರಂಗಿತಃ

ಸಿರಾಲುದೇಹಃ ಪಲಿತೈಃ ಸಿತಾಸಿತಃ |

ಚಿರಪ್ರವೃತ್ತಾಹವಸಂಭೃತಶ್ರವೋ

ನ ಚೇತಸಾ ಋಕ್ಷಪತಿಃ ಪ್ರಚುಕ್ಷುಭೇ || ೧೪.೧೯ ||

ಸ್ವವಿಕ್ರಮಾದಪ್ರತಿಮಾತ್ ಸುರದ್ವಿಷಾಂ

ಭಯಾನಕಾದಾನಕದುಂದುಭೇಃ ಸುತಃ |

ಅಬಿಭ್ಯತಂ ಪ್ರಕ್ಷ್ಯ ತಮೃಕ್ಷಪುಂಗವಂ

ಮಹಾಸುರಂ ಕೇವಲಮಸ್ಮರನ್ಮಧುಂ || ೧೪.೨೦ ||

ಯುಗಾಂತದಂಭೋಲಿನಿಪಾತಭೀಷಣೈಃ

ನಿಹನ್ಯಮಾನಂ ನಿಜಮುಷ್ಟಿಮುದ್ಗರೈಃ |

ಸ್ವನಾಭಿಪದ್ಮೋದ್ಭವಜ್ಯಂಭಿಕಾಸುತಂ

ಬಲಾನುಜನ್ಮಾ ಯುಧಿ ಬಹ್ವಮನ್ಯತ || ೧೪.೨೧ ||

ದಶಾನನಾಯೋಧನಕೇಲಿಕಿಂಕರಂ

ಪರಾಮೃಶನ್ನಕ್ಷಪತಿಂ ಪರಃ ಪುರ್ಮಾಃ |

ಬಲೀಯಸಸ್ತಸ್ಯ ವಹೂಪಕಾರವಿತ್

ಬಭಂಜ ದರ್ಪಂ ಭುಜಯಂತ್ರಲೀಲಯಾ || ೧೪.೨೨ ||

ತಮಾದಿತೋ ಮಾನುಷಮಾತ್ರಮಾಗತಂ

ಸದೃಕ್ಷಮೃಕ್ಷಾಧಿಪತಿಸ್ತತಃ ಪರಂ |

ಅಥಾಧಿಕಂ ಸಾಮಿನಿರುದ್ಧಪೌರುಷಃ

ಕ್ರಮಾದಮೀಮಾಂಸ್ಯಮಮಂಸ್ತು ಕರ್ಮಭಿಃ || ೧೪.೨೩ ||

ಉವಾಚ ಚೈನಂ ವಿಧಿವಕ್ತ್ರಸಂಭವಃ

ಸ್ವವಿಕ್ರಮಪ್ರೀತಮನುಕ್ರಮಾದ್ವಿದ೯ |

ಸಗದ್ಗದಂ ಸನ್ನಮಿತೇನ ಮೌಲಿನಾ

ನಖಿತ್ವಿಷಾ ಪುಷ್ಟಿತಮಂಜಲಿಂ ವರ್ಹ || ೧೪.೨೪ ||

ಅಹೋ ಮಹತ್ ಸತ್ತ್ವಮಹೋ ಪರಾಕ್ರಮಃ

ತ್ವಮೀಶ್ವರೋ ನೂನಮಹೋ ನಿರೀಶ್ವರಃ |

ಅತೀತದೇವಾಸುರನಾಗನೈರೃತಃ

ಪತಿಃ ಪತೀನಾಂ ಪ್ರತಿಭಾತಿ ಮೇ ಭರ್ವಾ || ೧೪.೨೫ ||

ಅನೇಕಮನ್ವಂತರದರ್ಶಿನಾ ಮಯಾ

ನ ಖಿಲ್ವರಾವೋ ದದೃಶೇ ಭವಾದೃಶಃ |

ನಿಜೌಜಸಾ ನೈರೃತಯೂಧಘಾತಿನಂ

ನಿಯೋಧಯಾ ಯನ್ನಿಭೃತಂ ಪ್ರವರ್ತಸೇ || ೧೪.೨೬ ||

ಗುಣೈರಪಿ ಪ್ರತ್ಯವಮೃಶ್ಯತೇ ಭರ್ವಾ

ದಶಾನನಾದ್ಯೈರ್ಯುಧಿ ದೃಷ್ಟವೈಭವಃ |

ಶ್ರುತಂ ಮಯಾ ಸಿದ್ಧಜನಾದಿಹ ಸ್ವಯಂ

ಗುಹಾಶಯಃ ಪ್ರಾಪ್ಸ್ಯತಿ ತೇ ಗುಹಾಮಿತಿ || ೧೪.೨೭ ||

ವನಂ ತದೇತನ್ಮಹಿತಂ ತಪೋವನಂ

ಗಿರಿಂ ಚ ವೇದ್ಮಿ ತ್ರಿದಿವೇಶ್ವರಾಲಯಂ |

ಪಚೇಲಿಮಂ ಕಿನ್ನು ತಪೋ ಬಿಲಸ್ಯ ಮೇ

ಪ್ರಸಾಧಿತಂ ಯತ್ತವ ಪಾದಪಾಂಸುಭಿಃ || ೧೪.೨೮ ||

ಸ್ವನಾಭಿತಃ ಸಪ್ತಮಜನ್ಮಭಾಗಿನೋ

ವಿಜೃಂಭಮಾಣಸ್ಯ ವಿಧೇರ್ಯದೃಚ್ಛಯಾ |

ತ್ವಮೇವ ಮಾಂ ವೇದಮಧುವ್ರತಾಶ್ರಿತಾತ್  
ಮುಖಾಬ್ಜತಃ ಸ್ವಾನುಚರಂ ವ್ಯಜೀಜನಃ || ೧೪.೨೯ ||

ತ್ರಿಭಿಃ ಕ್ರಮೈರ್ದೀವ್ಯತಿ ದಿವ್ಯವಾಮನೇ  
ಸ್ವಮಾಯಯಾ ಮೋಹಿತದಾನವೇ ತ್ವಯಿ |  
ಜಗಂತಿ ವಿಶ್ವಾನಿ ಮಿತಾನಿ ವಿಷ್ಣುನೇ  
ತ್ಯಘೋಷಯಂ ದ್ರಾಗಿವ ಜೈತ್ರಘೋಷಣಾಂ || ೧೪.೩೦ ||

ಜಿಘಾಂಸಿತೇ ದೇವ ದಶಾನನೇ ತ್ವಯಾ  
ಹತಾರಿಸಂಘೈರ್ಹರಿಯೂಥಪೈರ್ವೃತಃ |  
ಅವರ್ತಯತ್ ಸೂರ್ಯಸುತಸ್ಯ ಸನ್ನಿಧಾ-  
ವಯಂ ಜನಃ ಕಿಂಕರವೃತ್ತಿಮಾಹವೇ || ೧೪.೩೧ ||

ಗತೇಷು ಸುಗ್ರೀವಮುಖೇಷು ತಾವಕಂ  
ಪದಂ ತದಪ್ರಾಪ್ಯಮಹಂ ತ್ವಿಹ ಸ್ಥಿತಃ |  
ತ್ವದೀಕ್ಷಣಾತ್ ಪ್ರಾಪ್ತಫಲೋಽಸ್ಮಿ ಸಾಂಪ್ರತಂ  
ಜರ್ಠ ಪುನರ್ಯೌವನಮಾಪ್ತವಾನಿವ || ೧೪.೩೨ ||

ನ ತಾದೃಶಾಃ ಸಂಪ್ರತಿ ಸಂತಿಭೂತಲೇ  
ಋತೇ ಭವಂತಂ ಪ್ರತಿಸಂಧಿಭಾವನೈಃ |  
ಹನೂಮತೈಕೇನ ವಿಭೀಷಣೇನ ವಾ  
ಮಯಾಽಪಿ ವಾ ಸೋಽಯಮಿತಿ ತ್ವಮೂಹ್ಯಸೇ || ೧೪.೩೩ ||

ರಸಾವಹೈರೇಕಧಿಯಾಂ ರಸಾಯನೈಃ  
ಶುಭೈಃ ಶ್ರುತಿಶ್ರೇಣಿಶಿರೋವಿಭೂಷಣೈಃ |  
ಅಪೇತಭಾರಾಮತಿದೇವಮಾನುಷೈಃ  
ವಿಹಾರಭೇದೈರವನೀಂ ವಿಧಾಸ್ಯಸಿ || ೧೪.೩೪ ||

ವಿಶುದ್ಧಮಿಶ್ರೈಶ್ಚ ತುರಶ್ರವೃತ್ತಕೈಃ  
ಅಗಾಧತುಂಗೈಃ ಪ್ರಮಿತಾಮಿತಕ್ರಮೈಃ |

ಅನನ್ಯಭಾವಾನನುಕಂಪತೇ ಭವಾನ್  
ಅಚಿಂತ್ಯಚಿಂತ್ಯೈರವತಾರನಾಟಕೈಃ || ೧೪.೩೫ ||

ನ ವರ್ಧಸೇ ಕರ್ಮಭಿರೀಶ ಸಾಧುಭಿಃ  
ನ ಹೀಯಸೇ ಚ ತ್ವಮಸಾಧುಭಿಃ ಕೃತ್ಯೈಃ |  
ಜಗತ್ಪರಿತ್ರಾಣಪರೇಣ ಕೇವಲಂ  
ವಿಧಿನಿಷೇಧಶ್ಚ ನ ಲಂಘ್ಯತೇ ತ್ವಯಾ || ೧೪.೩೬ ||

ಗುಣೋದಧಿಸ್ತ್ವಂ ಗುಣಕರ್ತುರಾತ್ಮನಾ  
ತಿರಸ್ಕರಿಣ್ಯಾ ಪಿಹಿತಾತ್ಮದೃಷ್ಟಿಭಿಃ |  
ನ ದೃಶ್ಯಸೇ ದೇವ ಸದಾ ಸಹೈವ ಸನ್  
ದಿದೃಕ್ಷಮಾಣೈರಪಿ ದೇವದಾನವೈಃ || ೧೪.೩೭ ||

ಜಗತ್ತವಾಂತರ್ಬಹಿರಪ್ಯಮುಷ್ಯ ಚ  
ತ್ವಮೇವಮೇವಂವಿಧಚಿತ್ರವೈಭವಃ |  
ಸಮಾಧಿದೃಷ್ಟ್ಯಾ ಮುನಿಭಿಃ ಸಮೀಕ್ಷ್ಯಸೇ  
ಸನಾತನೋ ನೂತನಭೂಮಿಕಾಶ್ರಿತಃ || ೧೪.೩೮ ||

ತವೈವ ಸಂಕಲ್ಪಕಲಾಂಶತಃ ಕ್ವಚಿತ್  
ಸಮರ್ಥವಾದಾಃ ಪರಮೇಷ್ಟಿನಾಮಪಿ |  
ತ್ವಯಿ ಪ್ರತಿದ್ವಂದ್ವಿನಿ ಕಸ್ಯ ಕಿಂ ಬಲಂ  
ಕ ಏವ ಜೇತಾ ನ ಭವೇತ್ತ್ವಯೇಕ್ಷಿತಃ || ೧೪.೩೯ ||

ಅಸಹ್ಯಮೇತನ್ಮಧುಕೈಟಭಾದಿಭಿಃ  
ಸ್ವತಲ್ಪಸಾರೋಲ್ಬಣಬಾಹುನಾ ತ್ವಯಾ |  
ನಿಪೀಡನಂ ಯನ್ನಿಬಿಡಂ ವಿಷಹ್ಯತೇ  
ಮಯಾಽಲ್ಪಸತ್ತ್ವೇನ ತವೈವ ತದ್ಬಲಂ || ೧೪.೪೦ ||

ತ್ವಯಾ ಜಿತೋಽಹಂ ಕ ಇವಾಜಿತಃ ಪರೋ  
ನ ರುಧ್ಯಸೇ ನಾಥ ಮಯಾ ನ ಕಿಂ ಪರೈಃ |

ದಯಾಲುನಾಽಪಾಸ್ಯತ ದರ್ಪ ಏವ ಮೇ  
ಭುಜಾಹವೇ ಚ ವ್ಯುದಪಾದಿ ಭೂಷ್ಣತಾ || ೧೪.೪೧ ||

ನ ನೀತಿವರ್ತನ್ಯತಿಲಂಘಿತಾ ಮಯಾ  
ನ ಚ ತ್ವದಾದೇಶವಿಪರ್ಯಯೇ ಸ್ಥಿತಃ |  
ತಥಾಽಪಿ ಸರ್ವಾಧಿಕಸತ್ಯಿಯೋಚಿತೇ  
ವಿರುದ್ಧಚೇಷ್ಟಾ ವಿದಧೇ ವಿಮೋಹಿತಃ || ೧೪.೪೨ ||

ಜಗತ್ಪತೇ ಜಾಂಬವತೀಮಿಹಾರ್ಹಣಾಂ  
ಗೃಹಾಣ ಪತ್ನೀಂ ಗೃಹಮಾಗತಃ ಸ್ವಯಂ |  
ಮಣಿಂ ಚ ದಿವ್ಯಂ ದ್ಯುಮಣೇಃ ಸ್ಯಮಂತಕಂ  
ಯುತಂ ಧನ್ಯೈರ್ನೌತಕಮರ್ಪಯಾಮಿ ತೇ || ೧೪.೪೩ ||

ಮಮಾಽಽತ್ಮಜಾಽಪಿ ಶ್ರಿಯಮೇವಮಪ್ಸರಃ  
ಪ್ರಸೂತಿರೇಷಾ ವಹತೀ ಶ್ರಿಯಾ ಸಮಾಂ |  
ತ್ವದರ್ಹಶೀಲಾದಿಗುಣಪ್ರಸಾಧಿತಾ  
ಸ್ವಯಂ ವೃಣೇತೇಽದ್ಯ ಭವಂತಮೇಕಧೀಃ || ೧೪.೪೪ ||

ತ್ವದಾಗಮಾದ್ಯಕ್ಷಬಿಲಂ ಪರಂ ಪದಂ  
ತ್ವದೀಕ್ಷಣಾತ್ ಸೂರಿಗಣಾ ಇಮೇ ವಯಂ |  
ತ್ವದಾಶ್ರಯಾತ್ ಸಿಂಧುಸುತೇವ ಮತ್ಸುತಾ  
ತ್ವಯಾ ಧೃತೋಽಸೌ ಮಣಿರಸ್ತು ಕೌಸ್ತುಭಃ || ೧೪.೪೫ ||

ತ್ವದಾಹಿತಸ್ವಾತಿಶಯೈಃ ಸ್ವಯೋಗತಃ  
ಪರತ್ರ ಸಾಧ್ಯೋಽತಿಶಯಃ ಸ್ಥಿರತ್ರಸೈಃ |  
ಅನನ್ಯಸಾಧ್ಯಾತಿಶಯಸ್ಯ ತಸ್ಯ ತೇ  
ಸ್ವಶೇಷತಾಽಸೌ ನ ವಿಘಾತಮರ್ಹತಿ || ೧೪.೪೬ ||

ಸ್ವಯೋಗಭೂಮ್ನಾ ಚುಲಕೀಕೃತಾಖಿಲೈಃ  
ಮುಕುಂದ ದೇವೈರಪಿ ಕಿಂ ನ ಮುಹ್ಯತೇ |

ವಿವೇಕವೈರಾಗ್ಯವಿದೇಶವರ್ತಿನಾ

ವನೌಕಸಾ ಮಾಂಸದೃಶಾ ಮಯಾ ನ ಕಿಂ || ೧೪.೪೭ ||

ಅಭಾರ್ಗವೋ ನಾಪನಯೇತ ನ ಕ್ಷಚಿತ್

ನ ವಕ್ತ್ಯಸಾಧೂನ್ಯಬೃಹಸ್ಪತಿನಃ ಚ |

ಅವಾಸವೋ ನ ಚ್ಯವತೇ ನ ಚಾಹವಾ-

ದತೇ ಚ ತೇ ತದ್ವದಹಂ ತು ಕಿಂ ಪುನಃ || ೧೪.೪೮ ||

ಭವಾರ್ಣವೇ ಕರ್ಮವಿಪಾಕವಾತ್ಯಯಾ

ಭವದ್ಭಿರಾವರ್ತಗಣೈಃ ಪರಿಭ್ರಮಣ |

ಕೃತೋಪರೋಧಃ ಕೃಪಯಾ ತ್ವದೀಯಯಾ

ಭವತ್ಪದಂ ಕೂಲಮಿವ ಪ್ರಪದ್ಯತೇ || ೧೪.೪೯ ||

ಅವಿಂದತಸ್ತಾ ಮಮಿತಾಮೃತೋದಧಿಂ

ವಿಗಾಢತ್ಯಷ್ಟಾ ವಿವಶಾಂತರಾತ್ಮನಃ |

ವಿಗಾಹನೀಯಾಃ ಪ್ರತಿಭಾಂತಿ ವೀಚಿಕಾ

ಮರೀಚಿಕಾನಾಮಿವ ಭೋಗಸಂಪದಾಂ || ೧೪.೫೦ ||

ಗುಣೋದಧಿಂ ಯಃ ಪ್ರಮಿತಪ್ರಮಾಣಯಾ

ಗಿರಾ ತ್ವದೀಯಂ ಪರಿಮಾತುಮಿಚ್ಛತಿ |

ಸ ಪಾತುಮೀಹೇತ ಸಮಗ್ರಚಾಪಲಃ

ಸರೋಜನಾಲೇನ ಪಯಃಪಯೋನಿಧಿಂ || ೧೪.೫೧ ||

ಅಕರ್ಮತಂತ್ರಸ್ಯ ಜಗಂತಿ ಕರ್ಮಭಿಃ

ನಿಬಧ್ಯಮಾನಾನಿ ವಿಮುಂಚತಸ್ತವ |

ಅಲೀಕಲೇಶೈರನುಪಪ್ಲುತಾ ಸ್ತುತಿಃ

ತಥಾಽಪ್ಯಕಲ್ಯೇಯಮಯಾವದುಕ್ತಿತಃ || ೧೪.೫೨ ||

ಅಜಾನತ ತ್ವನ್ಮಹಿಮಾನಮದ್ಭುತಂ

ವಿಮೋಹಿತಂ ದೇವ ತವೈವ ಮಾಯಯಾ |

ಕೃತಾಪರಾಧಂ ಕೃಪಯಾ ವಶೀಕೃತಃ

ಕ್ಷಮಸ್ವ ಮಾಮಿತ್ಯಪತತ್ ಕ್ಷಮಾತಲೇ || ೧೪.೫೩ ||

ವಿಲೂನಮೂಲದ್ರುಮಸನ್ನಿಭಂ ಸ ತಂ

ವಿಲಕ್ಷಮುತ್ಥಾಪ್ಯ ವಿಹಾರಯಾದವಃ |

ಪ್ರಿಯಾಂಗರಾಗವ್ಯತಿಹಾರಗಂಧಿನಾ

ಭುಜಾಂತರೇಣೋಪಜುಗೂಹ ಸಾದರಂ || ೧೪.೫೪ ||

ಸ ಕನ್ಯಕಾರತ್ನಮಚಿಂತ್ಯವೈಭವಂ

ವದಾನ್ಯರತ್ನಂ ಚ ಸಮಂ ಸಮರ್ಪಯೇ |

ಸರಸ್ವತೀವಲ್ಲಭವಕ್ತ್ರಸಂಭವೋ

ಮಹಾಮನಾಃ ಪೂರ್ಣಮನೋರಥೋಽಭವತ್ || ೧೪.೫೫ ||

ವನೌಕಸಾಂ ಪತ್ಯುರಹೀಂದ್ರಶೋಭಿನಾ

ವಿಮಧ್ಯಮಾನಾದಚಲೇನ ಬಾಹುನಾ |

ನನಂದ ಲಬ್ಧ್ವಾ ಹೃದಯಂಗಮಾಂ ಪ್ರಿಯಾಂ

ಮಣಿಂ ಚ ದಿವ್ಯಾಂ ಮಧುಕೈಟಭಾಂತಕಃ || ೧೪.೫೬ ||

ಸ್ತನಾಪದೇಶಸ್ತಬಕಾವಭಾಸಿನೀ

ವಿಲಾಸಭೇದೈರಭಿನೀತಪಲ್ಲವಾ |

ರಮಾಪತೌ ಗಾರುಡಭೂಧರದ್ಯುತೌ

ರಸಾಧಿಕಾ ರತ್ನಲತೇವ ಸಾ ಬಭೌ || ೧೪.೫೭ ||

ಸವಿಸ್ಮಯಾ ಪೂರ್ವಮಥ ಪ್ರವೋದಿನೀ

ತತೋ ಮದಾರಂಭಮಿವಾಭಿಜಗ್ಮುಷೀ |

ತದನ್ಯಸಂಸ್ಕಾರನಿರೋಧತಃ ಕ್ರಮಾತ್

ತದೀಕ್ಷಣೇ ತನ್ಮಯತಾಮವಾಪ ಸಾ || ೧೪.೫೮ ||

ಸ ಪರ್ಯಣೈಷೀತ್ ತ್ರಿದಶೈರುಪಸ್ಥಿತೋ

ವಿಧಿಯದಾಜ್ಞಾ ವಿಧಿಜನ್ಮನಃ ಸುತಾಂ |

ಬಿಲೇ ತದೀಯೇ ವಿಬುಧಾಲಯೋಪಮೇ  
ವಿಕಲ್ಪ್ಯಮಾನಾಕೃತಿಮಪ್ಸರೋಗಣೈಃ || ೧೪.೫೯ ||

ಅವಾಪ್ಯ ಜಾಮಾತರಮಾದಿಪೂರುಷಂ  
ಜಗತ್ಪ್ರತೀಕ್ಷ್ಯತ್ವಮವಾಪ ಜಾಂಬವಾಃ |  
ವಿದರ್ಭರಾಜೇನ ವಿದೇಹಭೂಭೃತಾ  
ಸಮಕ್ರಮಂ ದುಗ್ಧಪಯೋಧಿನಾ ಚ ಸಃ || ೧೪.೬೦ ||

ಮನುಷ್ಯಭಾವಾಭಿನಯವ್ಯವಸ್ಥಿತಾಂ  
ಕುಶೀಲವಾರ್ಹಾಣಾಂ ಕುಹನಾಂ ವರ್ಹಾ ಪ್ರಭುಃ |  
ಪುನಸ್ತಮ್ಯುಕ್ಷೇಂದ್ರಪದಾನುಭೂತಯೇ  
ಪರಂ ಚ ಭೋಕ್ತುಂ ಪದಮನ್ವಮನ್ಯತ || ೧೪.೬೧ ||

ಪ್ರಹೃಷ್ಯತಾ ಜಾಂಬವತಾ ನಿವೇದಿತಾಂ  
ಪ್ರವಾಲಜಾಂಬೂನದರತ್ನಸಂಹತಿಂ |  
ಪ್ಲವಂಗಭಲ್ಲೂಕಗಣೈರನುಪ್ಲವೈಃ  
ಅವಿಪ್ಲವಾಂ ದ್ವಾರವತೀಮಜೀಗಮತ್ || ೧೪.೬೨ ||

ತತಸ್ತಮಾಮಂತ್ರೈ ಚತುರ್ಮುಖಾತ್ಮಜಂ  
ಪ್ರತಿಪ್ರಯಾತಃ ಸ್ವಪುರಿಂ ಪ್ರಿಯಾಸಖಿಃ |  
ಸ್ಯಮಂತಕಂ ಸಂಸದಿ ದಾನವಾಂತಕಃ  
ಸ್ವತೋಽನಘಃ ಸ್ವಾಮಿವಶೇ ನ್ಯವೀವಿಶತ್ || ೧೪.೬೩ ||

ಜಗತ್ಪತಿಂ ಜಾಂಬವತೀಸಖಿಂ ತದಾ  
ನಿಯುದ್ಧಚಿಹ್ನೈಃ ಪರಿಕರ್ಮಿತಾಕೃತಿಂ |  
ನಿರೀಕ್ಷ್ಯ ತಂ ದ್ವಾರವತೀನಿವಾಸಿನೋ  
ನನಂದುರಾನಂದಜಲಾವಿಲೇಕ್ಷಣಾಃ || ೧೪.೬೪ ||

ಅಪೇತಸಮೋಹಮಿವಾತ್ಮವೇದಿನಂ  
ದಿವಾಕರಂ ರಾಹುಮುಖಾದಿವೋದ್ಗತಂ |

ಅಮಂಸ್ತು ನಾಗೇಂದ್ರಮಿವಾಸ್ತಶೃಂಖಲಂ  
ಪ್ರಶಾಂತವಾಚ್ಯಂ ಪ್ರಕೃತಿಯದೂದ್ವಹಂ || ೧೪.೬೫ ||

ಜಿತಾಹಿತೋ ಜಾಂಬವತೀನಿಷೇವಿತಃ  
ಸ ತತ್ರ ಸತ್ರಾಜಿತಸಾತ್ಕೃತೇ ಮಣೌ |  
ಸ್ವಚೌರ್ಯದುವಾರ್ದಮಮಾರ್ಜಯತ್ ಸ್ವಯಂ  
ನ ವಿದ್ಯತೇ ಯಸ್ಯ ನ ಕಿಂಚಿದಣ್ವಪಿ || ೧೪.೬೬ ||

ಸ್ಯಮಂತಕಸ್ಯ ದ್ಯುಮಣೇರಿವ ತ್ವಿಷಾ  
ನಿಮೇಷಮಾಪುಃ ಕುಮುದಾಕರಾ ಇವ |  
ಹ್ರಿಯಾ ಚ ಮಿಥ್ಯಾಪರಿವಾದಿನಸ್ತದಾ  
ಪರೇ ಚ ಪದ್ಮಾ ಇವ ತದ್ವಿಪರ್ಯಯಂ || ೧೪.೬೭ ||

ಸ್ವಗೋಚರಾನೇವಮಗೋಚರೋ ಗಿರಾಂ  
ಬಲಾನುಜೋ ಬಾಲಧಿಯಾಮಪಾಹರಾತ್ |  
ರಹಃ ಸು ರಥ್ಯಾಸು ಚ ಲಬ್ಧಸಂಭವಾನ್  
ಅವರ್ಣವಾದಾನನಘೋ ಗುಣಾರ್ಣವಃ || ೧೪.೬೮ ||

ಅಕೀರ್ತಿರಾರೋಪ್ಯತ ಕೀರ್ತಿರಾಗತಾ  
ಯದಪ್ರಿಯಂ ಪ್ರೋಚುರಿದಂ ಪ್ರಿಯಾಪ್ತಯೇ |  
ನ ಕರ್ಮತಂತ್ರೇಷು ಮತೇರವೋಹತಾ  
ನ ಚ ಸ್ವತಂತ್ರೇ ಸ್ಯುರನಿಷ್ಠಹೇತವಃ || ೧೪.೬೯ ||

ಪ್ರಶಾಂತಖೇದಃ ಪ್ರತಿಲಭ್ಯ ಸನ್ಮಣಿಂ  
ಜಗದ್ವಿನೇತುರ್ವಸುದೇವಜನ್ಮನಃ |  
ದದೌ ಧರಿತ್ರೀಮಿವ ಸದ್ಗುಣಾಧಿಕಾಂ  
ಸ ಸತ್ಯಭಾಮಾಂ ತನಯಾಂ ನಯಾಂಬುಧಿಃ || ೧೪.೭೦ ||

ಯಥಾ ಗಿರೀಶೋ ಗಿರಿರಾಜಸಂಭವಾಂ  
ಪುಲೋಮಕನ್ಯಾಂ ಚ ದಿವೌಕಸಾಂ ಪತಿಃ |

ಸ್ವಯಂ ಚ ದುಗ್ಲೋದಸುತಾಂ ಸುಧಾಸಖೀಂ  
ತಥಾ ಸ ರೇಮೇ ಸದೃಶೀಮವಾಪ್ಯ ತಾಂ || ೧೪.೨೧ ||

ಅನುವ್ರತಾ ಕಾಮಕಲಾಸ್ವಧೀತಿನೀ  
ವಿಚಿತ್ರಶಸ್ತ್ರಾಸ್ತ್ರ ವಿಹಾರವೇದಿನೀ |  
ಬಹುಪ್ರಿಯಸ್ಯಾಪಿ ಹರೇರತೀವ ಸಾ  
ಬಭೂವ ದೇವೀ ಬಹುಮಾನಗೋಚರಾ || ೧೪.೨೨ ||

ಯಥಾ ನ ಖೇದಾಯ ಗತಃ ಕ್ಷಣೋ ಭವೇತ್  
ಯಥಾ ಚ ತನ್ವೀತ ನ ಭೀತಿಮಾಯತಿಃ |  
ಅನಂತನಿಷ್ಕಂಪಗುಣಾಮನುಕ್ಷಣಂ  
ಪ್ರಿಯಃ ಪ್ರಿಯಾಂ ಪ್ರೀತಿಮಲಂಭಯತ್ತಥಾ || ೧೪.೨೩ ||

ಸ ವಲ್ಲಭಾಭಿಸ್ತಿಸ್ತುಭಿಃ ಪ್ರಕಾಶಯನ್  
ಪರತ್ವಮಾದ್ಯಂ ಪ್ರತಿಪನ್ನಷಡ್ಗುಣಃ |  
ನಯೋ ಮಹೀಯಾನಿವ ಶಕ್ತಿಭಿಃ ಸಮಂ  
ಸಮೇತಸಿದ್ಧಿಃ ಪ್ರಚಿಕಾಯ ಸಂಪದಂ || ೧೪.೨೪ ||

ಸ್ವದಿವ್ಯದೇಹಪ್ರಕೃತೀರಿವಾಪರಾಃ  
ಪರಾಶ್ಚ ದೇವೀರವೃಣೇತ ಪಂಚ ಸಃ |  
ಯಥಾರ್ಹಸೇವಾವಸರೇ ಪ್ರಮಾದ್ಯತಾಂ  
ಯದನ್ವಿತಃ ಸನ್ನಭಿಗಮ್ಯತಾಂ ಯಯೌ || ೧೪.೨೫ ||

ಅಖಂಡಿತಾಶೋಕ್ತಿಭಿರೇಕವೃತ್ತಿತಃ  
ಸ ತಾಭಿರನ್ಯೋನ್ಯಸಮನ್ವಿತಾತ್ಮಭಿಃ |  
ವಿಭೂಷಯಾಮಾಸ ವಿಭೂತಿವೈಭವಂ  
ದಿಶಾಭಿರಷ್ಟಾಭಿರಿವಾತ್ಮನಃ ಪದಂ || ೧೪.೨೬ ||

ಅವಾಪ್ಯ ದೇವ್ಯಃ ಪತಿಮಗ್ರ್ಯನಾಯಕಂ  
ಮಹೌಜಸಂ ಮನ್ನಥಸೂತ್ರಸಂಯತಾಃ |

ಉದಗ್ರಸದ್ವಂಶಭುವೋ ಮಿಥಃ ಸಮಾಃ

ಸುವೃತ್ತಮುಕ್ತಾವಲಿ ಸೌಮ್ಯತಾಂ ಯಯುಃ || ೧೪.೨೨ ||

ಆದೌ ಲಕ್ಷ್ಮೀರಭಜತ ಹರಿಂ ರುಕ್ಮಿಣೀರೂಪದೃಶ್ಯಾ

ಪ್ರಾಪ್ತುಸ್ತಸ್ಯಾಃ ಪ್ರತಿನಿಧಿಪದಂ ತತ್ಪ್ರಿಯಾಃ ಸಪ್ತ ದೇವ್ಯಃ |

ಸಿದ್ಧೀರಷ್ಟೌ ದಧದಿವ ತದಾ ಸೇವಿತಸ್ತಾಭಿರೇಕಃ

ಕ್ರೀಡಾಯೋಗೀ ನಿರವಧಿಮಸೌ ನಿರ್ವೃತ್ತಿಂ ನಿರ್ವಿವೇಶ || ೧೪.೨೩ ||

ಪ್ರಾಚೀನಾಸು ಪ್ರಕೃತಿಷು ಯಥಾ ಪ್ರಾದುರಾಸ೯ ಪ್ರಜೌಘಾಃ

ತದ್ವಜ್ಜಾತಾಃ ಸಮಮಿವ ಜಗನ್ನೇತುರಷ್ಟಾಸು ತಾಸು |

ಪಶ್ಚಾತ್ಪ್ರಾಪ್ತಪ್ರಣಯಿನಿ ತಥಾ ಷೋಡಶಸ್ಮಿ ಸಹಸ್ಮಿ

ತೇಷಾಮೇಕಃ ಕಿಮಯಮಥವಾ ತತ್ಸಮಾನೋ ಬಭೂವ || ೧೪.೨೪ ||

ಶಮಿತನಿಗಮಖೇದೈಃ ಸಾಧುಭಿಃ ಶ್ಲಾಘನೀಯಂ

ಚರಿತಮಿದಮುದಾರಂ ತಸ್ಯ ಚಾಣೂರಹಂತುಃ |

ಶ್ರುತಮನುಕಥಿತಂ ವಾ ಶುದ್ಧಿಮಗ್ರ್ಯಾಂ ದಧಾನಂ

ಸಮತನುತ ಪೃಥಿವ್ಯಾಂ ಶಾಶ್ವತಂ ಧರ್ಮಸೇತುಂ || ೧೪.೨೫ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ

ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ಚತುರ್ದಶಃಅ ಸರ್ಗಃ ||